



**LEJN KNISJA SINODALI:
KOMUNJONI, PARTEĊIPAZZJONI U MISSJONI**

**LINJI GWIDA GĦALL-PARROĊĊI
GĦAL-LAQGĦAT PARROKKJALI
(Verżjoni Mqassra)**

L-ARĊIDJOĊESI TA' MALTA

**TALBA GĦAS-SINODU
ADSUMUS SANCTE SPIRITUS**

Ninsabu hawn quddiemek, o Spirtu s-Santu,
waqt li ningabru lkoll f'ismek.

Kun int biss li tmexxina, ejja oqgħod fi qlubna bħal f'darek;
għallimna t-triq li jeħtiegħ nimxu fiha
u wrina kif għandna nimxuha.

Aħna dgħajfa u midinbin; tħalliniex ingibu t-taħwid.
Tħallix li l-injoranza teħodna fit-triq żbaljata,
lanqas li l-preferenzi tagħna jinfluwenzawna f'dak li nagħmlu.

Agħmel li nsibu fik l-għaqda tagħna
hekk li nimxu flimkien lejn il-ħajja ta' dejjem
u ma nitbiegħdu qatt mit-triq tal-verità u minn dak li hu sewwa.

Dan kollu nitolbuh lilek li taħdem dejjem u kullimkien,
fl-għaqda mal-Missier u mal-Iben,
għal dejjem ta' dejjem.

Ammen.

X'inhu Sinodu?

Il-kelma 'Sinodu' tfisser assemblea u hija okkażjoni ta' laqgħa, smigħ u riflessjoni. Is-Sinodu hu magħruf l-iktar bħala celebrazzjoni ta' laqgħat ekkleżjali u ġemgħat tal-Isqfijiet u l-protagonista tas-Sinodu huwa l-Ispirtu s-Santu.

Konsultazzjoni mal-Poplu ta' Alla

Il-Knisja ta' Alla qed tiġi msejha għal Sinodu bejn is-snin 2021-2023 bit-tema "Lejn Knisja sinodali: komunjoni, parteċipazzjoni u missjoni". B'din is-sejha, il-Papa Franġisku qed jistieden lill-Knisja kollha biex tirrifletti fuq tema deċiżiva għall-ħajja u l-missjoni tagħha. B'hekk kull parroċċa f'Malta hi msejha biex tiddixxerni u tiffoka fuq dawk l-aspetti tas-sinodalità li huma l-iktar rilevanti għar-realtà tagħha.

L-għan tas-Sinodu mhuwiex li jipproduċu dokumenti, imma li "jnibbtu ħolmijiet ġodda, iqanqlu profeziji u viżjonijiet, iwarrdu t-tamiet, jistimulaw fiduċja, jinfaxxaw il-ġrieħi, jinsġu relazzjonijiet, itellgħu żerniq ta' tama, jgħallmu lil xulxin, u joħolqu pożittiv immaġinarju li jdawwal l-imħuħ, isaħħan il-qlub, irodd il-qawwa lid-dirgħajn" (Il-Papa Franġisku).

Konsultazzjoni mal-Knisja f'Malta

Bħala Knisja f'Malta, aħna msejhin sabiex nirriflettu fuq t-tema tas-Sinodu. Kull parroċċa hi msejha biex tiddixxerni u tiffoka fuq dawk l-aspetti tas-sinodalità li huma l-iktar rilevanti għar-realtà tagħha biex b'hekk tgħix iktar f'komunjoni, b'parteċipazzjoni sħiħa li tgħinna tinfetaħ għall-missjoni.

Din il-konsultazzjoni torbot ukoll mal-mixja ta' tiġdid li qed nagħmlu bħala Knisja f'Malta permezz tal-proċess 'Knisja Waħda, Vjaġġ Wieħed' fejn qed nirriflettu fuq l-erba' temi:

Knisja li Tisma' – kontemplazzjoni

Knisja li Tilqa' – rikonċiljazzjoni

Knisja li Takkumpanja – formazzjoni

Knisja li Toħroġ – missjoni bħala qadi

X'inhì s-sinodalità?

Is-sinodalità hija wisq aktar minn ċelebrazzjoni ta' laqgħat ekkleżjali u ġemgħat ta' Isqfijiet, jew kwistjoni ta' semplici amministrazzjoni interna tal-Knisja. Hija mixja flimkien li tirrappreżenta t-triq għalliema għall-Knisja, imsejħa biex tiġġedded taħt l-azzjoni tal-Ispirtu u grazzi għas-smiġħ tal-Kelma. Tindika l-*modus vivendi et operandi* speċifiku tal-Knisja Poplu ta' Alla li turi u twettaq b'mod konkret il-komunjoni tagħha billi timxi flimkien, tingema' f'assemblea u tagħti sehem attiv lill-membri tagħha fil-missjoni tagħha ta' Evangelizzazzjoni.

Għaliex għandna nagħtu sehemna?

Din hija opportunità:

- ta' dixxerniment personali u komunitarju;
- ta' qsim tal-esperjenzi mgħixa tal-fidi tagħna;
- biex nimmaġinaw u nikkreaw futur differenti għall-missjoni tagħna bħala Knisja;
- biex nikkontribwixxu għall-ġid tal-Knisja universali.

Il-laqgħat jistgħu jsiru:

- Fuq livell ta' Kunsill Parrokkjali, Kummissjonijiet jew gruppi;
- Fuq livell ta' Unità Parrokkjali;
- Ma' gruppi parrokkjali li jirrapprezentaw diversi realtazjiet tal-parroċċa, biex nisimgħu lil kulħadd: lajċi – adulti, żgħażaġħ u tfal; kleru u reliġjużi; kulturi, ministeri u kariżmi diversi, kif ukoll livelli soċjali varji;
- Ma' gruppi ta' nies li jistgħu jhossuhom imwarrbin jew emarginati;
- Bħala dixxerniment personali.

Dixxerniment fi gruppi żgħar (jew fuq bażi individwali) ibbażat fuq il-mistoqsija fundamentali tas-Sinodu.

- Ibdew il-proċess billi tgħaddu ftit ħin titolbu fis-silenzju;
- Itolbu t-talba għas-Sinodu (Adsumus);
- Aqraw il-mistoqsija t'hawn taħt u ħallu spazju lill-Ispirtu s-Santu biex imexxikom fir-risposti tagħkom;
- Inħallu spazju biex kulħadd ikollu ċans jesprimi ruħu u nisimgħu lil xulxin mingħajr ma ninterrompu lil xulxin;
- Wara li kulħadd ikun esprima ruħu, isir xi ħin ta' diskussjoni;
- Nieħdu n-noti biex ikun jista' jintbagħat rapport mill-kordinatur tal-parroċċa/għaqda ta' mhux aktar minn paġna (A4) bil-punti prinċipali fuq l-email sinodu@maltadiocese.org

“Knisja sinodali, hija u xxandar l-Evangġelju, “timxi flimkien”:

kif tista’ din il-“mixja flimkien” titwettaq illum

fil-Knisja partikulari tagħna?

Liema passi l-Ispirtu qed jistedinna nwettqu biex nikbru

fil-“mixja flimkien” tagħna?”

Mistoqsijiet ta’ riflessjoni:

X’esperjenzi jgħuni f’moħħi meta naħseb dwar il-“mixja flimkien” fil-Knisja lokali? Fejn m’aħniex qed nimxu flimkien?

Lil min jista’ jkun li qed neskludu bħala Knisja? Hemm xi nies li faċli jispicċaw fil-ġenb? B’liema mod nistgħu niltaqqgħu magħhom u nisimgħuhom?
